

لبا خان درزي  
خليفو گهنگ



# لبا خان درزي ۽ خليفو گھنگ

از:

شمس العلماء ميرزا قليچ بيگ




سندي ادبي بورڊ  
ڄام شورو / حيدرآباد سنڌ  
۱۳۶۲ھ / ۱۹۹۳ع

تعداد ۲۰۰۰	سال ۱۹۶۰ ع	ايديشن پهريون
تعداد ۲۰۰۰	سال ۱۹۶۹ ع	ايديشن ٻيو
تعداد ۲۰۰۰	سال ۱۹۷۶ ع	ايديشن ٽيون
تعداد ۵۰۰۰	سال ۱۹۸۲ ع	ايديشن چوٿون
تعداد ۵۰۰۰	سال ۱۹۹۳ ع	ايديشن پنجون

**Sindhi Adabi Board**  
**Kitab Ghar, Hyderabad**

Price 2.5 X 7 = 17.5



ملن جو هنڌ:

سنڌي ادبي بورڊ جو بڪ اسٽال  
تلڪ چاڙهي، حيدرآباد سنڌ

---

هيءَ ڪتاب سنڌي ادبي بورڊ پريس ڄام شورو ۾ مئنيجر جاويد مرزا  
ڇپيو ۽ شمشيرالحيدري سيڪريٽري سنڌي ادبي بورڊ، ان کي ڇپائي پترو  
ڪيو.

# باب پهريون

## لڀا خان درزي — خليفو ڪهنڱ

چريو درزي يا ڪوڙو شهزادو  
لڀا خان پاڻ کي شهزادو تو سمجھي!

گھڻا ورهيه ٿيا، جو ”مصر“ جي وڏي شهر ”سڪندريه“ ۾، هڪڙو درزي ”لڀا خان“ نالي رهندو هو. هو هڪڙي ٻئي درزيءَ جو چاڙتو هو، ۽ جدا جدا ماڻهن وٽ وڃي، سندن ڪپڙن سبڻ جو ڪم ڪندو هو.

جيتوڻيڪ ”لڀا خان“ ڏاڍو هوشيار هو، ته به سندس ڊول عجب جهڙو هو. هو ڪڏهن به سست ڏسڻ ۾ نه ايندو هو، نڪي چٽڪي طرح ۽ بيحيائيءَ سان ڪم ڪندو هو. هوندو ڏاڍو محنتي ۽ قابل هو، پر تڏهن به ماڻهو پُل ڪري هن کي سست ۽ توتي سڏيندا هئا. انهيءَ جو سبب اهو هو ته اڪثر ڪلاڪن جا ڪلاڪ وٺي سبندو هو، ۽ سُئي اهڙي تڪڙي هلائيندو هو، جو ڏسڻ ۾ به نه ايندي هئي، پر ڪڏهن ڪڏهن اهڙو پور اچي پوندو هوس، جو ڏاڍي خيال ۾ اڪيون هڪ هنڌ ڄمائي وٺي هوندو هو. انهيءَ مهل سندس استاد يا پيو جيڪو ماڻهو ڏسندو هوس، سو چونڊو هو ته هينئر ”لڀا خان“ ڏاڍن پورن ۾ آهي.

”لبا خان“ جمعي جي ڏينهن مسجد ۾ نماز پڙهڻ ويندو هو. پيا ماڻهو نماز پڙهي گهر موٽندا هئا، پر ”لبا خان“ عمدو ڪوٽ ڏيڪي، ڏاڍي آڪڙ سان، آهستي شهر جون گهٽيون پيو گهمندو هو. جي ڪو سنگتي يا واقف ملندو هوس، ۽ حال احوال پڇندو هوس ته رڳو هٿ سان سلام ڪري، مغروريءَ منجهان هليو ويندو هو. ۽ بيهي انهيءَ سان به - ٿي اکر به نه ڳالهائيندو هو. جي سندس اُستاد ملندو هوس ته اهو چوندو هوس ”ته ”لبا خان“ تون شهزادو ٿي پيو آهين!“ تڏهن هو ڏاڍي خوشيءَ مان جواب ڏيندو هو ته ”اوهان کي به خبر پئجي سگهي ٿي؟ آئون پاڻ ائين سمجهندو هوس.“

اهو درزي ڏينهن جا ڏينهن اهڙيءَ طرح پيو هلندو هو. جي چڱو ۽ هوشيار ڪاريگر نه هجي ها، ته جيڪر سندس اُستاد، ضرور پنهنجي دڪان تان ڪڍي ڇڏيس ها.

هڪڙي ڏينهن ”مصر“ جي سلطان جي پيءُ ”سليم“ شهر ۾ اچي منزل ڪئي، ۽ هڪڙو عمدو چوغو ”لبا خان“ جي اُستاد ڏي مرمت لاءِ موڪلي ڏنائين: ڏکيو ڏکيو ڪم اُستاد اڪثر ”لبا خان“ کي ڏيندو هو. تنهن هي چوغو به انهيءَ کي مرمت لاءِ ڏنو.

انهيءَ ڏينهن شام جو، جڏهن سندس اُستاد ۽ پيا دڪان وارا گهر هليا ويا، تڏهن ”لبا خان“ کي دل ۾ ڪو خيال آيو، سو موٽي دڪان تي آيو، ۽ اهو چوغو ڪڍي، مٿس جيڪو عمدو ڪم ٿيل هو، ۽ رنگ رنگ جا ريشمي پٽا ۽ گل ڏسي، انهن جي تعريف ڪري بت تي ڍڪڻ لڳو. اهو چوغو اهڙو پورو ٺهڪي آيس جو

چئڻ ته سندس لاءِ ٺاهيو ويو هو.

اهو ڏيکي ”لبا خان“ جاءِ ۾ هلڻ ۽ پاڻ کي ڏسڻ لڳو. چوڻ لڳو ته ”چيو، آئون شهزادي جهڙو ٺاهيان ڇا؟“ ۽ آرسِيءَ ۾ پنهنجو منهن ڏسي چوڻ لڳو ته اُستاد سچ ٿي چيو ته آئون شهزادي جهڙو ٻيو ڏسجان. انهيءَ بابت ايترو گهڻو خيال ڪيائين، جو سچ ٻچ وسهڻ لڳو ته آئون شهزادو آهيان ۽ ڪنهن بادشاهه جو پٽ آهيان، جنهن جي مون کي خبر ڪانه ٿي پوي.

اهو خيال هن جي مغز ۾ اهڙو ويهي ويو، جو ٻيون سڀ ڳالهيون وسري ويس. دل ۾ پڪو ارادو ڪيائين ته هي شهر ڇڏي نڪري ملڪ گهمڻ وڃان. چيائين ته هتي منهنجو قدر ڪوبه ڪونهي. ماڻهو اهڙا بي عقل آهن، جو مون کي درزي ٿا ڄاڻن. ايترو نٿا سمجهن، ته آئون سچ ٻچ شهزادو آهيان.

هن ائين ڄاتو ته هي چوڻو ڪنهن ملائڪ يا ڪنهن ٻريءَ مون کي آڻي ڏنو آهي، ۽ اهو منهنجي حفاظت، سنڀال ۽ هدايت لاءِ خدا موڪليو آهي، تنهن ڪري مون کي انهيءَ جو پورو فائدو وٺڻ گهرجي. هڪدم جيڪي پئسا وٽس هئا، سي گڏ ڪري تيار ٿي، نڪري شهر جي گهٽين ۾ پيو. رات اونڌاهي هئي تنهن ڪري ڪنهن ڏٺس ڪين، شهر جي هڪڙي در مان لنگهي ٻاهر ٿيو.



## باب ٻيو

### لِبا خان عُمر جي ڳالهه ٻڌي ٿو

جتي جتي اسان جو شهزادو پئي ويو، اُتي ماڻهو کيس ڏسي حيران ٿي ويا. هن جي شاهائي شڪل، شاهائي پوشاڪ ۽ شاهائو عالي دماغ ڏسي ماڻهن عجب پئي کاڌو. هي وڏي تجمل سان وهت تي چڙهي چو نٿو هلي، چو بند ٻيو ڪري؟ جيڪو انهيءَ بابت پڇندو هوس، تنهن کي مغروريءَ مان جواب ڏيندو هو ته انهيءَ جي لاءِ مون کي ڪي خاص سبب آهن. پر ماڻهن کي کلندو ۽ نٿوليون ڪندو ڏسي، هن پڪو ٺهرا! ڪيو ته ڪو گهوڙو وٺان.

اُن موجب ٿورا پئسا خرچي هڪڙو ڪراڙو گهوڙو ورتائين، جو سندس ڊوئل جو هو. اهڙو ماڻهو ۽ ڍرو هو، جو کيس ڪا به تڪليف نٿي آئي، ۽ نه اُن جي هلائڻ ۾ ڪا هشياري يا چاڪه سواري درڪار هئي. انهيءَ جو نالو ”مروه“ رکيائين.

هڪڙي ڏينهن، پنهنجي گهوڙي تي چڙهيو، آهستي آهستي لڏندو پئي ويو ته پيو هڪڙو گهوڙيسوار وٽس آيو، ۽ چيائينس ته ”مون سان گڏيا هلندو ته ڳالهيون ڪندا هلون.“ اهو نئون سوار خوبصورت ۽ فضيلت وارو جوان هو. پئي هڪٻئي سان ڳالهائيندا هليا. ”لِبا خان“ کي گفتگو ڪرڻ سان معلوم ٿيو ته هو به ڪنهن خاص ارادي کان سواءِ سفر تي نڪتو هو.

هن چيو ته ”منهنجو نالو عمر آهي، ۽ منهنجو چاچو ”الفي بي“ ”مصر“ جي گادي جي هنڌ ”القاھرہ“ جو پاشا يا حاڪم هو. ان مرڻ مهل مون کي ڪو حڪم ڏنو هو، انهيءَ جي آئون ڪوشش ڪري تعميل پيو ڪريان. ”لِبا خان“ پنهنجي گهڻي ڳالهه عمر کي ڪانه ٻڌائي، رڳو ايترو ٻڌايائينس، جنهن مان هن سمجهيو ته هي شهزادو آهي، ۽ دل وندرائڻ لاءِ سفر تي نڪتو آهي.

هي ٻيئي هڪٻئي جي صحبت ۾ ڏاڍا خوش ٿيا، ۽ گڏ مسافري ڪندا رهيا. ڳالهين ڪندي ”لِبا خان“ ”عمر“ کان پڇيو ته ”تنهنجي چاچي توکي ڪهڙو حڪم ڏنو هو، جنهن جي توکي تعميل ڪرڻي آهي؟“ هن هيٺين ڳالهه ڪري ٻڌايس، جا ٻڌي هو حيران ٿي ويو.

”عمر“ چيس ته ”آئون ننڍي هوندي کان پنهنجي چاچي ”الفي بي“ سان رهندو ايندو هوس، ۽ هن کي پنهنجو پيءُ ڪري سمجهندو هوس. پنهنجي پيءُ ماءُ جي مون کي ڪابه يادگيري ڪانه آهي. چاچي تي سندس دشمن ٿي پيرا ڪاهه ڪئي هئي. پونينءَ لڙائيءَ ۾ هن کي ڏاڍا زخم رسيا. جڏهن هن پاڻ کي قريب المرگ سمجهيو، تڏهن مون کي سڏي چيائين، ته ”تون منهنجو ڀائٽيو ناهين، پر هڪڙي وڏي بادشاهه جو پٽ آهين. تنهنجي پيءُ کي ڪن ڏاهن عالمن جاڻ ڪيو ته اتي رهڻ ڪري تنهنجي جان کي جوکو آهي، تنهنڪري هن توکي ٻاهر موڪليو، ۽ پڪو انجام ڪيائين ته ايڪيهن ورهين کان اڳي وري توکي نه ڏسندو.“

”الفي بي“ ٻڌس جو نالو نه ٻڌايو، مگر چيائينس ته ”ڏسندو“



مهينو رمضان آهي. انهيءَ جي نائين تاريخ تون ايڪيهن ورهين جو ٿيندين. انهيءَ ڏينهن تون فلاڻي نلھ وٽ ويندين" جو "سڪندريه" شهر جي اڀرندي ڏي، چئن ڏينهن جي پنڌ تي آهي. اتي انهيءَ ڏينهن ماڻهو تيار بيٺا هوندا. آئون توکي هڪڙو خنجر ڏيندس، جو تنهنجي پيءُ مون کي ڏنو هو. اهو هنن کي ڏيکاريندين، ۽ چوندين ته آئون اهو آهيان جنهن کي اوهين گوليو تا، ۽ هو چوندا ته "خدا جو شڪرانو آهي، جنهن توکي بچايو آهي." پوءِ تون هنن سان گڏجي ويندين، ۽ هو توکي پنهنجي پيءُ وٽ وٺي ويندا.

## باب ٽيون

### عمر کي ڪيئن ٺڳي ٿو

"لبا خان" ڏاڍي خيال سان اها ڳالهه ٻڌي، ۽ انهيءَ وقت کان وٺي "عمر" جو حاسد ٿيڻ لڳو. هن کي انهيءَ ڳالهه تي ساڙو ٿيو ته "چو عمر نه رڳو هڪڙي حاڪم جو ڀائٽيو هجي، پر هڪڙي بادشاهه جو پٽ هجي، ۽ آئون جو شهزادي جهڙو ٿو ڏسجان، سو هڪڙو درزي هجان، ۽ پورهيو ڪري گذران پيو ڪريان!"

پاڻ کي "عمر" سان مقابلي ڪرڻ مان هن ڏٺو ته "عمر" جهڙو شڪل شباهت ۾ تهڙو هلت چلت ۾ شريف ۽ خانداني ماڻهو ٿي ڏٺو. هڪدم ٿي ٿي سگهيو ته هو رواجي ڪاسبي ماڻهو نه هو. انهيءَ هوندي به "لبا خان" سمجهيو ته منهنجي شڪل شباهت به

شهزادن جهڙي آهي، تنهن ڪري هن جو پيءُ مون کي ڏسي، پنهنجو پٽ ”عمر“ ڄاڻندو.

اهو سارو ڏينهن هن اهو پهه پئي پڇايو، ۽ رات جو به انهيءَ کان ننڊ نه آيس. فجر جو جڏهن اٿيو، تڏهن ”عمر“ اڃا مٺيءَ ننڊ ۾ ستو پيو هو، ۽ شايد پنهنجي آئيندي جي چڱي نصيب جا خواب پئي لڌائين. ”لبا خان“ جي دل ۾ هي شيطاني خيال اچڻ لڳو ته هن کي سُتي پئي ماري، انهيءَ ٺله وٽ وڃان، ۽ چوان ته ”آئون انهيءَ بادشاهه جو پٽ آهيان.“

جيڪو خنجر نشاني ڪري ڏيکارڻو هو، سو ”عمر“ جي ڪمر ۾ لڳو پيو هو. ”لبا خان“ اهو آهستي ڪسڪائي ورتو، ۽ ذري گهٽ انهيءَ سان هن کي مارڻ تي هو، ته وري هي خيال آيس ته ڇو اهڙو گناهه جهڙو ڪم ڪريان؟ ڪا بهي تجويز ڇو نه ڪريان، جنهنڪري منهنجو به مطلب ٿئي، ۽ هي به نه مري.

اهو خنجر کڻي پنهنجي ڪمر ۾ ٻڌائين، ۽ ”عمر“ جي عمدي گهوڙي تي سنج ڪري چڙهي اٿي هليو. شهزادي ”عمر“ جڏهن اک پئي، تڏهن ”لبا خان“ نظر نه آيس. انهيءَ وچ ۾، هو گهٽائي ميل ڪري ويو.

اهو ڏينهن رمضان مهيني جي پهرين تاريخ هو؛ تنهنڪري ”لبا خان“ کي اڃا ئي ڏينهن پنڌ ڪرڻو هو. پڪ هيس ته تڪي هلڻ جي ڪري ٻن ڏينهن ۾ اتي وڃي پهچندس. پر اهو به ڊپ هوس ته متان ”عمر“ بنيان اچي پهچي، ۽ رولو وجهي ڏئي. پئي ڏينهن شام ڌاري ”لبا خان“ پري کان ٺله ڏٺو. اهو هڪڙي

وڏي ميدان جي وچ ۾، هڪڙي ٽڪريءَ تي بيٺل هو، ۽ پري کان ڏسڻ ۾ پئي آيو. اهو ڏسي ”لڙا خان“ جي دل ٽپ ڏيڻ لڳي، اڱرچ اهو به خطرو هوس ته جي ٺڳي ظاهر ٿي ته سندس الاڻجي ڪهڙو حال ٿيندو. پر هن کي جو اهو خيال دل تي ويٺل هو، ته آئون به شهزادو آهيان، تنهنڪري هن همت نه هاري، ۽ پٺتي نه موٽيو.

ٺله جي آسپاس ويرانو لڳو پيو هو. پاڻ سان ٿورو کاڌو هوس، نه ته جيڪر بڪ مري ها. ڪي ڪڇيءَ جا وڻ به اتي هئا. اتي گهوڙي کي ڇڏي ڏنائين ته چري، ۽ پاڻ چانو ۾ ويهي ماني کائڻ لڳو، ته پوءِ تازو توانو ٿي پنهنجو ارادو پورو ڪري.

## باب چوٿون

### ٺله وٽ

ٻئي ڏينهن پنهين ڌاري، هن کي گهوڙا ۽ اٺ پري کان ڏٺا، جي انهيءَ ٺله ڏانهن پئي ويا. اهي ٺله واري ٽڪريءَ جي پاڙ وٽ اچي بيهي رهيا، ۽ ماڻهو لهي تنبو هڻڻ لڳا. معلوم ٿي ٿيو ته ڪو حاڪماڻو عملو آهي، ۽ ڪنهن جي لاءِ منتظر ٿيو بيٺو آهي. هو جيڪر انهيءَ مهل ڪاهي وڃي ها، پر هن خيال ڪيو ته مقرر ڪيل ڏينهن سڀاڻي آهي، تنهن ڪري ترسي پيو.

ٻئي ڏينهن صبح جو سویرا ٿي، سنبت ڪرڻ لڳو، ۽ دل ۾ ڏاڍو خوش هو. گهوڙي تي زين وجهندي هن کي ياد آيو ته مون ”عمر“

شهزادي سان ٺڳي ڪئي آهي، ۽ جڏهن هو جاڳيو هوندو تڏهن ڏاڍو پريشان ٿيو هوندو. پر ”لبا خان“ ڪو هاڻ موٽڻ وارو به هو؟ دل ۾ چيائين ته ”آئون شهزادي جهڙو پيو ڏسجان، ۽ چڱي نصيب اچي منهن ڪڍيو آهي.

جهت ۾ گهوڙي تي چڙهي تڪو روانو ٿيو، ۽ پاءُ ڪلاڪ ۾ وڃي ٽڪريءَ جي پاڙ وٽ پهتو، ۽ لهي گهوڙو هڪڙي وڻ سان ٻڏي، انهن ماڻهن کي ويجهو ويو. پوءِ اهو خنجر ڪمر مان ڪڍي، ٺله ڏي وڌيو. ڏسي ته ڇهه ماڻهو هڪڙي پيرمرد جي چوڌاري بيٺا آهن، ۽ انهيءَ کي هڪڙو عمدو زريءَ جو چوغو پيل آهي، ۽ قيمتي اچي شال ڪلهن تي اٿس. مٿي تي وڏي ريشمي ڪپڙي جي پڳ هيس، جنهن ۾ هيرن ۽ ٻين جواهرن جون ڪلنگيون لڳل هيون.

”لبا خان“ سڌو انهيءَ پيرمرد وٽ ويو ۽ ڪنڌ جهڪائي سلام ڪري خنجر ڪڍي ڏنائينس، ۽ چيائينس ته ”آئون اهو آهيان، جنهن کي اوهين ڳوليو ٿا.“ پيرمرد چيو ته ”خدا جو شڪرانو آهي، جنهن توکي بچايو آهي. پيارا پٽ ”عمر“ اچي! مون کي پاڪر پاءُ!“ هي ٻڌي درزي شرمندو به ٿيو، خوش به ٿيو. شرم ۽ خوشيءَ جا ڳوڙها اکين ۾ اٿي ڊوڙي وڃي ٻڌي بادشاهه کي گڏيو.

پر هن جي اها خوشي گهڻي تائين نه هلي. پاڪر پائي نڪري بيٺو. پري کان هڪڙو ماڻهو گهوڙي تي ڪاهي ايندو ڏٺائين. گهوڙو خراب هو، سو هو آٿڙندو ٿاها کائيندو آيو، ۽ سوار انهيءَ کي اڙيون هڻندو ۽ پڇائيندو آيو. ”لبا خان“ هڪدم سهي ڪيو ته

اهو سوار ”عمر“ آهي، ۽ اهو گهوڙو سندس ”مروه“ آهي. هن پڪو ارادو ڪيو ته پنهنجي ڪوڙ کي سڄو ڪندس، پوءِ جيڪي ٿئي، سو پلي ٿئي.

## باب پنجون

### سلطان جي محلات ڏي ٿا وڃن

”عمر“ پري کان ئي ماڻهن کي اشارا ٻئي ڏنا. پر جڏهن مري جُهري نلھ وٽ آيو، تڏهن ماڻهن کي چوڻ لڳو ته ”متان هن ٺڳ بدمعاش تي ويساهه ڪيو اٿو.“ ”عمر“ اٿون آهيان، هي نه آهي.“ پير مرد بادشاهه توڙي سندس ماڻهو سڀ حيران ٿي ويا. ”لڙا خان“ ڏاڍي آرام سان بادشاهه کي چيو ته ”قبلا، هن جي ڳالهه تي متان لڳو. هي ”سڪندريه“ شهر جو هڪڙو درزي آهي ۽ هن جو نالو ”لڙا خان“ آهي. هي موچڙن جو لائق آهي، نه انعام اڪرام جو.“

”عمر“ ڪاوڙ مان وڃي ”لڙا خان“ کي گچيءَ مان ورتو، پر ماڻهن وچ ۾ ٻئي هنن کي ڌار ڪيو ۽ بادشاهه ”لڙا خان“ کي چيو ته ”ابا، تون سچ ٿو چوين، هي ڪو ديوانو آهي. اڙي، هن کي ٻڌي اٿ تي ويهاري وٺي هلو، ته اتي هلي هن جو ڪو علاج ڪريون. شايد سنئون ٿئي.“

توري کان پوءِ ”عمر“ جي ڪاوڙ ڍري ٿي، ۽ پوءِ اکين ۾ پاڻي

آئي، ٻڌي بادشاهه کي چيائين ته ”سائين، منهنجي دل شاهدي تي ڏي ته اوهين منهنجا پيءُ آهيو. پنهنجي ماءُ جي يادگيري ڏياري آئون عرض ٿو ڪريان ته مهرباني ڪري منهنجي ڳالهه ٻڌو.“ پر بادشاهه چيو ته ”اجهو، هي چريو وري بڪ ڪرڻ لڳو آهي. ڪهڙا نه واهياتي خيال مغز ۾ ويٺا اٿس.“

پوءِ هو ”لِبا خان“ کي پاڻ سان وٺي اتي آيو، جتي خوبصورت تازي گهوڙا ٻڌل هئا. هن تي چڙهي اڳي ٿيا ۽ ٻيا پٺيان لڳن. ويچاري ڪم نصيب ”عمر“ کي هٿ پير ٻڌي کڻي هڪڙي اُٺ تي قابو ڪيائون، ۽ ٻه سوار سندس سنڀال لاءِ ساڻس ٿيا.

اهو پيرمرد بادشاهه سڄو پڇو انهيءَ ملڪ جو سلطان هو. ”عمر“ جي چمڻ کان اڳي اولاد ڪونه ٿيندو هوس. جڏهن ”عمر“ ڄائو، تڏهن انهيءَ وقت جي دستور موجب، نجومين ۽ عالمن کان هن جو نصيب پڇيائين، جن چيس ته ”ايڪيهن ورهين تائين هن کي پنهنجي درجي ۽ حق ڪسجڻ جو ڊپ آهي.“

انهيءَ ڪري سلطان اڳ گهڻي ڪري، هن کي پنهنجي هڪڙي ايماندار دوست ۽ امير ”الفي بي“ جي حوالي ڪيو، انهيءَ لاءِ ته وٽس وڃي رهي، جيسين ڪ ايڪيهن ورهين جو ٿئي. اها ساري ڳالهه، انهيءَ مهل سلطان ”لِبا خان“ کي ڪري ٻڌائي، ۽ پوءِ چوڻ لڳس ته ”ابا، هاڻ توکي صحيح سلامت ۽ خوش چڱو ڀلو ڏسي، آئون ڏاڍو سرهو ٿيو آهيان.“

جڏهن اُهي پنهنجي ملڪ ۾ پهتا، تڏهن شهر جا سڀ ماڻهو هنن کي گڏجڻ لاءِ نڪري آيا. نئين شهزادي جي اچڻ جي خبر

ساري ملڪ ۾ پڪڙي ويئي هئي. شهر جي گهٽين ۾، ماڻهن ۾ گلن جون ڪمانون ۽ سايون تاريون هيون، ۽ گهرن جي اڳيان خوبصورت پرڏا کڻي تنگيا. سڀني ماڻهن خدا جا شڪرانا ڪيا، جنهن سندن جوان شهزادي کي صحيح سلامت وٺڻ آندو.

مغرور درزي هيتري مرحبا ڏسي ڏاڍو خوش ٿيو، ۽ ويچارو ”عمر“ اهي سڀ رنگ ڏسي سڙي ويو. هو اڃا به رسن سان ٻڌو پيو هو، ۽ ڪابه خوشيءَ جي اُميد ڪانه هيس. ڪنهن به ماڻهوءَ هن کان ڪي ڪين پڇيو، ۽ حقيقت ڪري هي سڀ خوشيون سندس لاءِ ئي رٿيل هيون.

ماڻهن شهزادي ”عمر“ جو نالو وٺيو، رڙيون ڪري، خوشيءَ جا نعرا ٻڌي هنيا، ۽ جنهن جو نالو سچ پچ ”عمر“ هو، تنهن ڏي ڪنهن نهاريو به نٿي. ڪڏهن ڪڏهن سو ڪنهن ماڻهوءَ پڇيو ٿي ته ”هي جو رسن سان قابو پيو آهي، سو ڪير آهي؟“ ٻهري وارن سوارن انهن کي چيو ٿي ته ”هي هڪڙو چريو درزي آهي.“ اهو جواب ٻڌي ”عمر“ کي ڪاوڙ کان باهه وٺيو ٿي ويئي.

## باب ڇهون

### محلات ۾

انن ڪلاڪن جي پنڌ کان پوءِ، هو سلطان جي تخت - شهر ۾ پهتا. اُتي زياده شوق مان هنن جي مرحبا ٿي. محلات جي

مڪيه صفِي ۾ راڻي منتظر ويٺي هئي. عمدا غاليجا ۽ ٻيا فرش وڇايا پيا هئا، ۽ ڀتين تي رنگ رنگ جا قيمتي ڪپڙا، سونن ڪٽڻ ۽ زريءَ جي رسن سان پئي لٽڪيا.

اڃا سج برابر نه لٿو هو، جو سلطان پنهنجي عملي سميت وڃي پهتو، ته به محلات ۾ ايتريون بتيون ۽ شمعدان پري ويا هئا، جو ڏينهن ٿي ويو هو. صفحي جي هڪڙيءَ ڪنڊ ۾، سون ۽ جواهر سان جڙيل تخت رکيو هو. انهيءَ جي مٿان ريشمي ڪپڙي جو ننڍڙو شاميانو، چار زالون جهليو بيٺيون هيون، ۽ هڪڙيءَ زال مور جي ڪنڀن جو پڪو پئي راڻيءَ کي هنيو.

انهيءَ صورت ۾ هوءَ بادشاهه ۽ پٽ جي لاءِ منتظر ويٺي هئي، جنهن پٽ کي هن ايڪيهن ورهين کان وٺي ڪين ڏٺو هو. رڳو خواب ۾ سو پيئي ڏسندي هيس، ۽ اميد رکندي هئي ته جڏهن ڏسنديسانس، تڏهن هڪدم سڃاڻنديسانس. سگهو ئي ماڻهن جون خوشيءَ جون رڙيون، ۽ دهل نغارا ۽ گهوڙن جي ٽاپڙ ٽاپڙ ٻڌائين. صفحي جا در کلي ويا، ۽ پرڏا ڪڇي ويا، ۽ سلطان خوشيءَ مان اندر اچي، پنهنجي پٽ جي پانهن وٺي چاڙهي راڻيءَ کي ڏني.

چوڻ لڳس ته اجهو اهو آهي تنهنجو پيارو پٽ، جنهن لاءِ تون هيترا ورهيه سڪ ۾ منتظر ويٺي هئينءَ. ”راڻيءَ هن کي ڏسي هڪدم چيو ته ”هي ته منهنجو پٽ ناهي. هيءُ اهو منهن ناهي، جو مون هيترا پيرا خواب ۾ پئي ڏٺو آهي.“

اڃا سلطان راڻيءَ کي سمجهائڻ لاءِ چپ ٿي نه چوريا هئا ته



”عمر“ جو زور لائي سڀاهين کان پاڻ ڇڏائي پڳو هو، سو ڊوڙندو اندر لنگهي آيو ۽ پاڻ کي تخت تي اڇلائي، دانهن ڪري چوڻ لڳو ته ”بابا سائين، آئون مري ويندس، پر ههڙيون جنيون نه سهندس.“

هي لفظ ٻڌي سڀڪو حيران ٿي ويو. سڀاهي جن کان ”عمر“ پڇي آيو هو، سي هن جي پڪڙڻ لاءِ ڪاهي ٿي آيا ته راڻي ۽ هنن کي منع ڪئي، ۽ چوڻ لڳي ته ”منهنجو سڄو پڇو پت هي آهي؛ ۽ نه ڪو ٻيو. جيتوڻيڪ مون هن کي اڳي نه ڏٺو آهي تڏهن به هن جو منهن مون خواب ۾ پئي ڏٺو آهي، ۽ منهنجي دل به اها شاهدي ڏئي ٿي.“

سڀاهي ته پري ٿي بيهي رهيا، پر سلطان ڏاڍو ڪاوڙيو، ۽ هنن کي حڪم ڏنائين ته ”هڪدم هن چريي کي پڪڙيو ۽ ٻڌو. آئون بادشاهه آهيان، ۽ ملڪ جو مالڪ آهيان. پنهنجي مرضي ۽ عقل تي هلندس، زالن جي خوابن تي ڪين هلندس. منهنجو پت هو آهي، جنهن ”الفي بي“ وٽان خنجر نشاني ڪري آندو آهي.“ اتي ”عمر“ رڙ ڪري چيس ته ”سائين، هن اهو سٽي پئي مون وٽان چورايو آهي ۽ مون هن کي اها ساري ڳالهه ٻڌائي هئي. هاڻ هي پنهنجي اوهان جو پت ٿيو آهي.“

پر سلطان ”عمر“ جي ڳالهه ڏي ڪوبه ڌيان ڪونه ڏنو. هو شوخ ۽ قائم مزاج ماڻهو هو، ۽ پئي جي مرضي تي نه هلندو هو. ويچارِي ”عمر“ کي زور زبردستيءَ سان گهلائي ٻاهر ڪڍايائين، ۽ پاڻ ”لڙا خان“ کي ساڻ وٺي، پنهنجي جاءِ ڏي هليو ويو. ۽ جنهن

راڻيءَ سان پنجويهن ورهين کان خوش گذاريندو آيو هو، تنهن کان هاڻ منهن مٽي ڪاوڙجي هليو ويو.

انهيءَ ڪري راڻي ڏاڍي رنج ٿي. پڪ ٿيس ته ”لبا خان“ ٺڳ ۽ بدمعاش آهي ۽ ”عمر“ جي خاطري هيس ته اهو منهنجو سڄو پٽ آهي. پر بادشاهه جي مرضيءَ جي خلاف ڇا ڪري ٿي سگهي. ٿوري وقت کان پوءِ، جڏهن سندس ڏک جهڪو ٿيو، تڏهن بادشاهه کي سندس چڪ ڏيکارڻ جي هڪڙي تجويز دل ۾ آيس. اها خبر هيس ته جڏهن ”لبا خان“ خنجر نشاني ڪري آندو آهي، تڏهن ٻي ڳالهه ثابت ڪرڻ مشڪل ٿيندي.

هن انهن ماڻهن کي گهرايو، جي سلطان سان گڏجي ٺلهه ڏي ويا هئا، ۽ انهن کان پڇيائين ته اتي ڇا ڇا ٿي گذريو هو؟ جڏهن هنن سڀ ڳالهه ذري پرزي ٻڌايس، تڏهن گهڻيون رتون دل ۾ رٿيائين، پر ڪابه ڪمائي ڏسڻ ۾ نه پئي آيس. آخر هڪڙي پڍي نوڪر راڻيءَ کي چيو ته ”انهيءَ ڪوڙي شهزادي، ”عمر“ کي چيو ٿي ته هي چريو درزي آهي ۽ هن جو نالو ”لبا خان“ آهي.“

انهيءَ پڍي، راڻيءَ کي صلاح ڏني، ته ”پاننجي ٿو ته اهو ڪوڙو شهزادو شايد پاڻ درزي آهي، ۽ نالو به ”لبا خان“ اٿس، ۽ انهيءَ ڪري ”عمر“ جي نالي ائين چيو اٿس.“ پوءِ راڻيءَ کي ڪي ڪن ۾ چيائين جو ٻڌي راڻي ڏاڍي خوش ٿي، ۽ چوڻ لڳي ته ”انهيءَ مان مڙئي مطلب حاصل ٿيندو. ائين ڪرڻ جي ڪوشش ڪنديس.“



## باب ستون

### لبا خان پاڻ کي ظاهر ڪري وجهي ٿو

راڻي ڏاڍي هوشيار زال هئي، ۽ سڄھيس ٿي ته ڪيئن سلطان کي پنهنجي ڳالهه تي آڻي. پھريائين سلطان وٽ وڃي، جيڪي اڳي چيو هئائينس، تنهن جي معافي گھريائينس، ۽ پوءِ چيائينس ته ”آئون اڳتي ”لبا خان“ کي پنهنجو پٽ ڪري سمجھنديس، مگر هڪڙي شرط تي؟“ سلطان کيس معافي ڏني، ۽ ارمان ظاهر ڪيائين ۽ چيائينس ته ”جيڪي تون چوندينءَ، سو آئون قبول ڪندس.“

راڻيءَ چيو ته ”منهنجي مرضي آهي ته ڏسان ته انهن پنهني مان ڪهڙو بهتر آهي. بهتر مان منهنجو مطلب زياده پهلوان يا شھسوار ناهي، ڇا لاءِ جو اهي رواجي ڳالهيون آهن. آئون هن کي هڪڙو هنرمندي جهڙو ڪم ڪرڻ لاءِ چونديسان ته هرڪو هڪڙو ڪوت ۽ هڪڙي سٺن سبي ڏئي، پوءِ ڏسنديس ته ڪير ٿو بهتر ڪهڙا سبي.“

سلطان پهرين ته ڪليو، پوءِ چيائين ته ”آئون ائين ڪرڻ نه ڏيندس.“ پر راڻيءَ چيس ته ”اوهان پهرين انجام ڪيو آهي ته جيڪي آئون چونديس، سو اوهين قبول ڪندؤ.“

تڏهن مس مس سلطان منظوري ڏني، پر ايترو چيائين ته ”پلي جي هن چريي درزيءَ کڻي چڱا ڪهڙا سبيا، ته به آئون هن کي پنهنجو پٽ ڪري نه سمجھندس.“

سلطان ”لها خان“ کي راڻيءَ جي رت ٻڌائي، جو دل ۾ ڏاڍو خوش ٿيڻ لڳو، ڇا لاءِ جو پڪ هيس ته پاڻ بهتر ڪپڙا سبنڊو ۽ اهڙي آسان رستي سان راڻي مٿس راضي ٿيندي، ۽ کيس پت ڪري مڃيندي. ان موجب ٻه جايون مقرر ڪيون ويون: هڪڙي ”لها خان“ لاءِ ۽ ٻي عمر لاءِ. هر هڪ کي پت جي ڪپڙي جو ٽڪر ۽ قنڇي ۽ سُئي ڏاڳو ڏيئي ويا. سلطان کي ته اهو سارو چرچو نظر ٿي آيو، پر راڻيءَ کي ان جو گهڻو خيال ۽ انتظار ٿي ڏنو. انهيءَ ڪم لاءِ ٻه ڏينهن ڏنا ويا.

ٽئين ڏينهن سلطان ۽ راڻي گڏجي ويٺا، ۽ ٻنهي کي چواڻيون ته پنهنجا سبيل ڪپڙا کڻي اچن. ”لها خان“ ڏاڍي فخر ۽ خوشيءَ سان سبيل ڪپڙا کڻي آيو. اهي تمام عمدو سبيل هئا، ۽ راڻي اهي ڏسي حيران ٿي ويئي. هو راڻيءَ کي چوڻ ته ”امان، ڏس ته مون ڪهڙا نه چڱا ڪپڙا سبيل آهن! ڏسان ته ڪهڙو هشيوار درزي تو اهڙا سبي.“ اهو ٻڌي راڻي مُرڪڻ لڳي.

”عمر“ جو آيو، سو اهو ڪپڙو ۽ قنڇي، ۽ سُئي ڏاڳو ائين ئي کڻي آيو، ۽ اُٿي هنن جي اڳيان فرش تي اڇلايائين، ۽ ڪاوڙ مان چوڻ لڳو ته ”مون کي ننڍي هوندي کان گهوڙي هلائڻ ۽ ترار مارڻ جو هنر سيڪاريو اٿن، نه ڪپڙا سبڻ جو.“ ”القاهره“ جي حاڪم، ”الفي بي“ جي پائڻي کي، پلا ڪيئن اهڙو خسيس هنر سيڪاريو هوندائون؟“

تڏهن راڻيءَ شوق مان چيو، ”تون برابر منهنجو ۽ سلطان جو پت آهين، ۽ سلطان ڏي منهن ڪري چيائين، ته ”سائين، مون

ڪي معاف ڪجو، جو مون اوهان سان ٺڳي ڪئي آهي. هاڻ اوهين پاڻ ئي انصاف ڪريو، ته سڄو شهزادو ڪير آهي، ۽ درزي ڪير آهي. اوهين پنهنجي پٽ کان پڇو، ته اهو درزڪو هنر هن ڪي ڪنهن سڪاريو آهي؟“

سلطان ماڻ ڪري ويچار ۾ اچي ويو. هن راڻيءَ ۽ هنن ٻنهي جڻن جي منهن ڏي ٻئي نهاريو. ڏٺائين ته ”لڙا خان“ شرمندو ٿي ڪنڌ هيٺ ڪري بيٺو، جنهن مان سهي ڪيائين ته هو ڪوڙو آهي. نيٺ چوڻ لڳو ته ”اها پوري ثابتي ناهي. مون کي اڃا به پيو هڪڙو رستو سڄهي ٿو، جنهن سان مون کي سڄ ۽ ڪوڙ جي خبر پئجي سگهندي.“

هن حڪم ڏنو ته ”هڪڙو تمام تڪو گهوڙو سنبرائي وٺي اچن.“ جڏهن اهو آيو، تڏهن سلطان انهيءَ تي چڙهي شهر جي نزديڪي ۾ هڪڙو وڏو ٻيلو هو، تنهن ۾ ويو. اتي هڪڙي ڏاهي پري رهندي هئي، جا ايامن کان انهيءَ ملڪ جي بادشاهن کي مشڪلات جي وقت صلاح مصلحت ڏيندي هئي. ان جي مدد وٺڻ لاءِ سلطان انهيءَ پاسي ويو.

ٻيلي جي وچ ڌاري هڪڙو وڏن وٺن جو گهاٽ هو، اتي اها پري رهندي هئي. اتي وڃي سلطان لهي گهوڙو ٻڌو ۽ وچ تي بيهي وڏي سڌ چوڻ لڳو، ته ”اي مهربان پري، جي اها ڳالهه سچي آهي ته تون هميشه منهنجن وڏن کي مشڪلات جي وقت مدد ڪندي آئي آهين، ته هيئنتر مهرباني ڪري، هن مشڪل وقت ۾ مون کي اچي مدد ڪر.“

اڃا هن ايترو چئي بس ڪيو، ته ٻري اچي پوشاڪ ۾ اچي اڳيان بيٺس. سندس مُنهن ڍڪيل هو. مٺي آواز سان چوڻ لڳي ته ”مون کي خبر آهي ته تون چو آيو آهين. تنهنجي نيت سچي آهي، تنهنڪري آءُ توکي مدد ڪندس. هي ٻه صندوقڙيون کڻي وڃ. اهي ٻه جڻا جي چون ٿا ته تنهنجا پٽ آهيون، تن کي چو ته هرڪو هنن مان چوندي هڪڙي صندوقڙي کڻي، جيڪو تنهنجو پٽ هوندو اهو پنهنجي سڃاڻي ڪُٺندو.“ ائين چئي، هن اهي ٻئي سھڻيون عاج جون جڙا دار صندوقڙيون سلطان کي ڏنيون. سلطان اهي پاڻ سان کڻي موٽيو. دل ۾ ويچار ڪيائين ته لائنجي هنن ۾ ڇا آهي. مٿا هنيائين، پر اهي کلي نه سگهيون. پنهني جي وچ ۾ تفاوت رڳو اهو هو ته هڪڙيءَ جي ڍڪَ جي مٿان ”عزت ۽ ناموس“ جا لفظ لکيل هئا، ۽ ٻيءَ جي مٿان ”دولت ۽ خوشي“. ٻئي چڱيون شيون هيون، تنهنڪري خيال ۾ نٿي اچي سگهيو، ته جوان ماڻهو انهن مان ڪهڙي پنهنجي لاءِ پسند ڪندا.

## باب اٺون

### عمر کي پنهنجو حق ملي ٿو

محلات ۾ پهچڻ کان پوءِ سلطان راڻيءَ کي گھرايو، ۽ جيڪي پاڻ ڪيو هئائين، ۽ جيڪي ٻريءَ چيو هوس، سو هن کي ٻڌايائين. راڻيءَ کي پوري اميد هئي ته جنهن کي هن خواب ۾

به ٻئي ڏٺو، سو برابر سندس سڄو پُٽ آهي، ۽ اهو پنهنجي صندوقڙي سڃاڻي ڪندو.

سلطان اهي ٻئي صندوقڙيون پنهنجي تخت جي اڳيان ٻن ميزن تي رکيون ۽ پوءِ ماڻهو موڪلي امير امراءِ سڀ گهرايائين. جڏهن سڀ پنهنجون جايون وٺي ويهي ويا، تڏهن ”لڀا خان“ کي گهرايائين. هو ڏاڍي وڏائيءَ سان اتي آيو، ۽ تخت جي اڳيان گوڏا ڪوڙي چوڻ لڳو، ته ”ٻانهو حاضر آهي، بابي سائينءَ جو ڪهڙو حڪم آهي؟“ سلطان چيو ته ”ابا، ڪي ماڻهو ٿا چون ته تون منهنجو پٽ ناهين. هاڻ هنن ٻن صندوقڙين ۾ تنهنجي پٽ هئڻ جي ثابتي رکيل آهي. چوندي هڪڙي ڪڻ. اميد آهي ته تون سڃاڻي اهائي صندوقڙي ڪٽين.“

”لڀا خان“ گڳ وقت تائين اهي صندوقڙيون ڏسي ڏسي، دل هڻي هڻي نيٺ چوڻ لڳو ته ”بابا سائين، اوهان جي راضي هئڻ کان وڌي ٻي ڪهڙي خوشي آهي، ۽ اوهان جي محبت کان وڌيڪ ٻي ڪهڙي دولت آهي؟ انون اها صندوقڙي تو ڪٿان، جنهن تي ”دولت ۽ خوشي“ لکيل آهي. سلطان چيس ته ”چڱو ابا، پاڻيهي ڏسندا سين. هاڻ تون ويهي ره.“ پوءِ ”عمر“ کي گهرايائين.

”عمر“ آهستي آهستي غمگيني جي حالت ۾ اندر آيو. سڀني کي هن جي حالت ۽ هن جي شڪل ڏسي رحم ٻئي آيو. هو به سلطان جي اڳيان دوزانو ٿي ويهي پڇڻ لڳو ته ”قبلا، ڪهڙو حڪم آهي؟“ سلطان چيس ته ”هنن ٻن صندوقڙين مان هڪڙي چوندي ڪڻ.“ ان موجب هو ميز تي وڃي صندوقڙيون ڏسڻ لڳو.

هن ڏاڍي خيال سان ڍڪن تي جيڪي لفظ لکيل هئا سي پڙهيا. پوءِ چوڻ لڳو ته ”گذريل ٿورن ڏينهن ۾، مون آزمودي سان معلوم ڪيو آهي ته دولت ۽ خوشي جنءُ نٿيون ڪن، ۽ عزت ۽ ناموس هميشه جنءُ ڪرڻ واريون آهن، کڻي جي مون کي پنهنجو حق يا شاهي درجونه ئي ملي، ته به ائون عزت ۽ ناموس جي لفظن واري صندوقڙي پسند ڪندس.“

پوءِ سلطان ”لبا خان“ کي چيو ته هاڻ تون پنهنجي صندوقڙي کڻي آءُ.“ پوءِ پاڻي گهرائي، هٿ ڏوٻي الهندي ڏي منهن ڪري چوڻ لڳو ته ”اي ڏٺي منهنجا! تون ورهين کان اسان جي خاندان کي پاڪ ۽ سچو رکندو آيو آهين. هاڻ به اسان جي نالي تي داغ نه اٿج. پنهنجي فضل سان اسان کي ڏيڪارج ته منهنجو سچو پٽ ڪهڙو آهي.“

پوءِ وري تخت تي ويهي هنن پنهي دعويدارن کي چيائين ته ”هاڻ اوهين پنهنجي پنهنجي صندوقڙي پٽيو. اڃا هنن ڍڪن کي هٿ لاتو ته صندوقڙيون پٽجي پيون.“ ”عمر“ واري صندوقڙيءَ ۾، هڪڙي ننڍڙي بخمل جي گادڙيءَ تي هڪڙو سونو ڇٽ رکيو هو، ۽ ”لبا خان“ واري صندوقڙيءَ ۾، سئي ۽ ڍيري رکي هئي.

سلطان اهو پاڻ وٽ گهرائي، ڏسي، اهو ننڍو سونو ڇٽ ڪڍي ”عمر“ جي هٿ ۾ ڏنو. اوچتو اهو ڇٽ وڌي وڌي وڌي ڇٽ جيڏو ٿي پيو، جو سلطان کڻي ”عمر“ جي مٿي تي رکيو. هن گوڏا ڪوڙي سلطان جا هٿ چميا ۽ سلطان هن کي اتاري پنهنجي سڄي هٿ پاسي ويهاريو.



”لڙا خان“ جو هاڻ ڏاڍو شرمندو ٿي ويو هو، تنهن ڏي منهن ڪري چيائين ته ”خدا جي مرضي اها آهي ته تون پنهنجي سٺي ڏاڳي واري ڌنڌي ۾ لڳو رهين. تون ڪنهن به مهرباني ۽ مروت جو لائق ناهين، مگر پنهنجي پٽ جي صدقي، آئون توکي ڪو نقصان نه رسائيندس. هاڻ هڪدم تيار ٿي ۽ پنهنجي ڳوٺ روانو ٿي.“

ويچاري درزيءَ ڪچيو پڇيو ڪين. شهزادي ”عمر“ اڳيان ماٺ ڪري ويهي هٿ ٻڌي چوڻ لڳو ته ”مهرباني ڪري مون کي معافي ڏي، جو مون توکي ايڏا ٻهڃايو آهي.“ هن چيو ته ”آئون دوست ۽ دشمن سان ڀلائي ڪرڻ وارو آهيان. توکي معافي آهي.“ ”عمر“ کي بادشاهه سڏي پاڪر وڌو ۽ پيار ڪيو، راڻيءَ به زياده محبت ڏيکاري، ۽ سڀني اميرن وزيرن مبارڪبادي ڏني.

## باب نائون

لڙا خان موٽي سڪندريه ڏي وڃي ٿو

ماڻهو اڃا اُتي خوشيءَ ظاهر ڪرڻ ۾ مشغول هئا، ته ”لڙا خان“ پنهنجي صندوقڙي کڻي ڪسڪي اتان نڪتو، ۽ سلطان جي طويلي ۾ وڃي، پنهنجي اصلوڪي گهوڙي ”مروه“ تي زين وجهي، چڙهي شهر مان نڪري ”سڪندريه“ جو رستو ورتو، جيڪي ٿي گذريو هو، سو سڄو هن کي خواب وانگي نظر پئي

آيو. جي صندوقڙي وٽس نه هجي ها ته ڪڏهن به پڪ نه ٿيس ها، ته اهي ڳالهيون سچ پچ ٿي گذريون آهن.

جڏهن هو ”سڪندريه“ ۾ پهتو، تڏهن سڌو پنهنجي اُستاد جي گهر ويو. گهوڙو ٻڌي دڪان ۾ گهوڙيو ته سندس استاد پهرين ڪين سڃاتس، جو شاهائي پوشاڪ پئي هيس. هن پانٿيو ته ڪو امير ڪپڙا سبائڻ لاءِ آيو آهي. پر جڏهن چتائي ڏنائينس، تڏهن سڃاتائينس ته ”لبا خان“ آهي. پوءِ ته پاڻ ۽ ٻين دڪان وارن اچي ورايس، خوب مار ڏنائونس، گزن ئي گزن سان ڪٽيائونس، ۽ سيون هنيائونس ۽ قينچي سان وڍ وڌائونس، جنهن ڪري هو ساڻو ٿي پراڻن ڪپڙن جي ڍير تي ڪري پيو.

سندس استاد چوغي جي پڇا ڪيس، جو هو چورائي ڪٿي ويو هو. ”لبا خان“ انهيءَ جي ملهه کان ٿيڻا پئسا ڏيڻ لاءِ تيار هو، ته به هنن سندس ڳالهه نه مڃي، ۽ مار ڏيئي دڪان مان ڪڍي ڇڏيائونس. لاچار ٿي پنهنجي تڪل گهوڙي تي چڙهي، هڪڙي پراڻيءَ مهمان سراءِ ۾ آيو، ۽ اچي آرام ورتائين. گذريون ڳالهيون ۽ گذريا ڏک ياد ڪري ارمان ڪيائين، ۽ اڳتي لاءِ پڪو ارادو ڪيائين ته ايماندار ٿي رهندس ۽ حق حلال جو پورهيو ڪري گذاريندس.

ٻئي ڏينهن، جيڪا صندوقڙي ملي هيس، سا وڃي وڪيائين. اُها سون جي هئي، هيرا ۽ موتي لڳل هئس، تنهن مان وڏي رقم هٿ آيس. پنهنجي لاءِ هڪڙو گهر خريد ڪيائين، ۽ انهيءَ جو هڪڙو پاسو دڪان ڪيائين، ۽ انهيءَ تي پنهنجو نالو ”لبا خان

درزي "تلهن اڪرن ۾ لڪي ڇڏيائين، ۽ پوءِ جيڪو سئي ڏاڳو مليو هوس، تنهن سان ويهي ڪپڙا سبڻ لڳو.

ٿورو ڪم ڪري پوءِ ڪنهن ڪم لاءِ آيو، ته ڏسي ته سئي پاڻيهي پئي هلي ۽ ڪپڙو سبي. ڏاڍو عجب لڳس. وڌيڪ حيران ته تڏهن ٿيو، جڏهن ڏٺائين ته ڏاڳو کڻي نٿو. هن کي رڳو ڪپڙو وڌي وهڻو ٿي ٿيو، سبڻ جو ڪم سڀ انهيءَ جادوءَ جي سئي ڏاڳي پاڻيهي پئي ڪيو. انهيءَ ڪري "لِبا خان" ڏاڍو خوش ٿيو. تمام گهڻو ڪم ملڻ لڳس، جو جلد پورو ڪري ٿي ڏنائين.

ٿوري ئي عرصي ۾ هن جو نالو شهر ۾ پکڙجي ويو، ۽ تمام گهڻا گراهڪ وٽس اچڻ لڳا. ڪم عمدو ٿي ٿيو، تنهن ڪري سڀاڻي به ڳري ٿي ورتائين. هميشه ڪم ڪرڻ مهل در بند ڪري ڇڏيندو هو، ته سندس سئي ڏاڳو پاڻيهي هلندو ڪو نه ڏسي. انهيءَ طرح صندوقڙيءَ تي جيڪي لفظ لکيل هئا سي سچا ٿيڻ لڳا. هن وٽ دولت به آئي ۽ خوشي به آئي. ۽ هو پاڻ کي انهيءَ چڱي نصيب جو لائق ڪرڻ لڳو.

جڏهن ٻڌڻ ۾ آيس ته شهزادو "عمر" تخت تي ويٺو آهي، ۽ سندس حڪومت مان سندس رعيت تمام خوش آهي، ۽ هن جي عدل ۽ انصاف جي هاڪ نڪتي آهي، تڏهن خيال ڪيائين ته آئون برابر عزت ۽ ناموس جو لائق نه هوس. منهنجي لاءِ اها دولت ۽ خوشي بس آهي، جا سئي ڏاڳي جي پورهيو مان ٿي حاصل ٿئي. انهيءَ وقت کان وٺي "لِبا خان" ساري ڄمار سڪيو پئي گذاريو، ۽ سڀ ڪنهن کيس مان پئي ڏنو.



## باب پهريون

### خليفو ڪهنڱ

### خليفو ۽ گهورڙيو

هڪڙي ڏينهن ”بغداد“ جو خليفو، جنهن جو نالو ”رشيد“ هو، سو پنهنجي مسند تي ويٺو هو. اڳينءَ جي مهل هئي، ۽ خليفو نٿو ڪري تازو ٿي ڪچهريءَ ۾ اچي ويٺو هو. هڪڙو وڏو حقو سندس اڳيان رکيو هو، جنهن جو نڙوات ۾ پيو هوس. ٻئي پاسي هڪڙي نوڪر قهوو پئي پياريس. هرروز اوڏيءَ مهل خليفو ڪچهري ڪندو هو، ۽ ماڻهن جا عرض ۽ احوال ٻڌندو هو. سندس وڏو وزير جنهن جو نالو ”منصور“ هو، سو به اوڏيءَ مهل ايندو هو. انهيءَ ڏينهن به آيو، ۽ سلام ڪري ادب سان ويهي رهيو. حال احوال پڇڻ تي وزير عرض ڪيو، ته ”محلات جي اڳيان هڪڙو گهورڙيو بيٺل آهي، تنهن وٽ ڏاڍو مزي مزي جهڙو سامان وڪري لاءِ آهي. منهنجي دل چيو ته ڪي هن کان خريد ڪريان، پر امڪان آهي ته هن جون ڪي شيون حضور کي به پسند اچن.“

تنهن تي خليفو حڪم ڏنو ته انهيءَ گهورڙيي کي وٺي اچو. سگهو ئي اهو آيو. هو بندرو ۽ سانورو ماڻهو هو. شڪل ڪوچهي هيس، ۽ ڪپڙا به ڦاٽل ٿل هئس، جنهنڪري پاڻ زياده بدشڪل ڏسڻ ۾ ٿي آيو. ساڻس هڪڙي پيتي هئي، جنهن ۾ قسامين

قسمين جون شيون پيون هيون، جهڙي طرح ڪ موتي، منڊيون، ڏن تپاڇا، ڪپ، خنجر پيالين ۽ ڦڻيون وغيره. مطلب ته عام ڪم جهڙيون شيون وٽس گهڻيون هيون.

سڀ سامان ڏسڻ کان پوءِ خليفو به تپاڇا خريد ڪيا: هڪڙو پنهنجي لاءِ ٻيو وزير لاءِ. گهورڙيو پنهنجو سامان بند ڪرڻ تي هو، ته خليفو جي نظر هڪڙي خاني تي پئي، جو هن نه ڏيکاريو هو. خليفو پڇيس ته ”انهيءَ ۾ ڇا آهي؟“ هن اهو خانو ٻئي ڏيکاريو، ته انهيءَ مان هڪڙي دٻلي نڪتي، جنهن ۾ ناس جهڙي شيءِ پئي هئي، ۽ انهيءَ سان گڏ هڪڙو ڪاغذ به هو، جو عجب اڪرن ۾ لکيل هو، جي نڪي خليفو ۽ نڪي وزير پڙهي تي سگهيو.

گهورڙيو چيو ته ”هڪڙي سوداگر اها دٻلي ڪاغذ سميت مڪي جي هڪڙي گهٽيءَ مان لڏي هئي، ۽ انهيءَ مون کي ڏني. خبر ناهي ته اها ڪهڙي قسم جي ناس آهي، مگر جي اوهين اها وٺندو ته آئون اوهان کي ٿوري ملهه تي ڏيئي ڇڏيندس، جو اها منهنجي ڪم جي نه آهي، ۽ نه ڪنهن ٻئي انهيءَ جي وٺڻ جي ڪڏهن ڪا خواهش ڪئي آهي.“ تنهن تي خليفو اها دٻلي به خريد ڪئي، ۽ پوءِ گهورڙيو کي موڪل ڏنائون.

خليفو ”رشيد“ گهڻي وقت تائين انهي ڪاغذ پڙهڻ جي ڪوشش ڪئي، پر پڙهي نه سگهيو. هن کي هميشه عجيب ڪتابن ۽ ڪاغذن گڏ ڪرڻ جو شوق هوندو هو، تنهنڪري اهو ڪاغذ ورتو هئائين، ۽ مرضي هيس ته ڪنهن طرح انهيءَ جو

مطلب معلوم ڪجي. تڏهن وزير کان پڇيائين ته ”ڪو ماڻهو سُجهيئي جنهن کي هي اکر پڙهڻ ۾ ايندا هجن؟“ وزير عرض ڪيو ته ”حضور جامع مسجد وٽ هڪڙو وڏو عالم رهي ٿو، جنهن جو نالو ”سليم“ آهي. اهو گهڻيون ٻوليون ڄاڻندو آهي، ۽ ڏاڍو قابل آهي، شايد اهو اهي اکر پڙهي سگهي!“

## باب ٻيو

### خليفو ڪهنڱ تي پوي ٿو

خلفي انهي عالم کي گهڙائي ورتو. جڏهن هو آيو. تڏهن خلفي چيس ته ”اسان ٻڌو آهي ته تون تمام گهڻو پڙهيل ماڻهو آهين. جيڪڏهن هي ڪاغذ پڙهي ٻڌائيندين ته توکي سروبءِ ڏيندس، ۽ هي نه پڙهي سگهين ته ٻارهن مُڪون ڪند تي هڻبي، ۽ پنجويه لکن پيرن جي ترين تي، ته وري پاڻ کي عالم نه سڏائين.“

”سليم“ ڪند جهڪائي عرض ڪيو ته ”جيڪا حضور جي مرضي!“ پوءِ اهو ڪاغذ وٺي ڏسي ڏسي چيائين ته ”قبلا، هي رُومي اکر آهن. هن ۾ جيڪي لکيل آهي تنهن جو ترجمو هي آهي: ”جنهن کي هيءُ ملي، سو پاڻ کي نصيب وارو سمجهي. جيڪو هن دٻليءَ واري ناس جي هڪڙي چپتي ڏيندو ۽ پوءِ چوندو ته ”معتبر“، ته هڪدم جنهن جانور يا پکيءَ تين جي مرضي

هونديس، سو ٿي پوندو ۽ پوءِ جانورن جون ٻوليون به سمجهي سگهندو. وري جڏهن ڦري ماڻهو ٿيڻ گهري، تڏهن اُڀرندي ڏي منهن ڪري ٿي پيرا ڪندڙ جهڪائي، ساڳيو لفظ وري وري چوي. پر اها خبرداري رکڻ گهرجيس ته بدليل حالت ۾ ڪلي نه، نه ته اهو لفظ وسري ويندس، ۽ عمر لاءِ اهو جانور يا پڪي ٿي رهندو.

هي ٻڌي خليفو ڏاڍو خوش ٿيو. ”سليم“ کي خلعت انعام ڏيئي روانو ڪيائين، ۽ تاڪيد ڪيائينس ته انهيءَ ڪاغذ جي ٻئي ڪنهن سان ڳالهه نه ڪري. پوءِ وزير کي چيائين ته ”ٻاڻ اڄ ڏاڍو چڱو سودو ڪيو آهي. انهيءَ ڪري آئون ڏاڍو خوش ٿيو آهيان. هاڻ سپاڻي صبح جو مون سان هلجڻين ته ٻاهر ٻنين ۾ گهمڻ هلون. پوءِ ناس جي چپٽي ڏيئي، جانورن ۽ پڪين جون ٻوليون بيهي ٻڌنداسين ته ڇا ٿا چون.“

ٻئي ڏينهن صبح جو، خليفو ناشتو ڪري سنبري ويٺو ته وزير آيو. دٻلي ڪمر ۾ وجهي، اميرن ۽ نوڪرن کي ڪم ڪار جو سمجهائي، خليفو ۽ وزير نڪري شهر کان ٻاهر ٿيا. باغن منجهان گهمندا، هڪڙيءَ ڍنڍ جي ڪناري تي آيا. اتي هڪڙو ڪهنگ ڏٺائون، جنهن پاڻيءَ ۾ ڏيڏرن ۽ مڇين مارڻ لاءِ ٻني پنڌ ڪيو. ايتري ۾ مٿان هڪڙو ٻيو ڪهنگ به اڏامي اچي لهڻ تي هو. وزير چيو ته ”هي به ڊگهين ٽنگن وارا پڪي ضرور پاڻ ۾ ڳالهائيندا. اچو ته ڦري ڪهنگ ٿي هنن جون ٻوليون ٻڌون.“

خليفو کي اها ڳالهه وڻي. پهرين جيڪي چوڻو هو ۽ جيڪي ڪرڻو هو، سو وري به ياد ڪري، ۽ نه ڪلڻ جو تاڪيد دل تي

رڪي، خليفِي دٻلي ڪڍي ناس جي وڏي چٽي پري، وزير کي ڏني ۽ هن به چٽي کڻي. پوءِ ٻنهي گڏجي ناس ڏني ۽ ”معتبر“ چيائون ته هڪدم ڪهنڱ ٿي پيا. تنگن بدلجي سنهيون ڳاڙهيون ٿي پين، پيلين جُتين مان بدلجي پير تي پين، ٻانهن مان پر تي پين ۽ ڳچيون وڏي ڊگهيون ٿي پين، ۽ ڏاڙهيون گم ٿي وين، ۽ سندن سڄو بت ڪنن سان ڀرجي پيو.

## باب ٽيون

### جادوءَ جو لفظ وسري ٿو وڃين

هڪ ٻئي کي ڏسي خليفو ۽ وزير خوش ٿيا، ۽ هڪ ٻئي جون چهنبون ۽ تنگون، پيا عضوا ڏسي چرچو ڪرڻ لڳا. پوءِ وڃي هنن ٻن ڪهنڱن کي ويجهڻ ٿيا ته هو هن طرح پاڻ ۾ ڳالهائڻ لڳا. هڪڙي چيو ته ”ادا، سلام ٿئي، اڄ سوڀرو شڪار تي نڪتو آهين؟“ ٻئي ورندي ڏني ته ”هائو، البت بڪ لڳي هيم، ناشتو گهريل هو.“

هن چيو ته ”ڏيڏر جي تنگ يا ڪُرڙيءَ جو ٽڪر گهرجي ته حاضر آهي؟“ هن چيو ته ”مهرباني اوهان جي.“ پوءِ هيڏي هوڏي ڏيڏريون ۽ مڇيون کائي هنن چيو ته ”هاڻ اچو ته ڍنڍ جي ڪناري تي ناچ وجهون.“ ائين چئي پيئي اچي ڊوڙڻ ۽ نچڻ لڳا، ۽ ڏاڍو تماشو کڻي ڪيائون. ڪڏهن هڪڙيءَ تنگ تي ٿي بيٺا، ۽



ڪڏهن چهنبون کولي تهڪ ٿي ڏنائون. هنن کي ڏسي خليفو ۽ وزير به چهنبون پٽي کلڻ لڳا.

اوچتو پهرين وزير کي ياد پيو ته ”اسان کي ڪلڻ نه گهربو هو.“ خليفو کي به ياد ڏياريائين. چيائين ته ”پاڻ چڪ ڪئي. هاڻ مون کي اهو جادوءَ وارو لفظ وسري ويو آهي. اوهان کي ڪي ياد آهي؟“ خليفو چيو ته ”هاڻو، اُڀرندي ڏي مُنهن ڪري، تي پيرا ڪنڌ جهڪائي ”مُر مُر“ ڪرڻو ٿيندو.“ پوءِ ائين ڪيائون، ۽ چهنبون زمين سان لڳائي مٿا هنيائون، پر اهو لفظ ياد نه پين، رڳو مُر مُر پٽي ڪيائون.

ويچارا ڪهنڱ ٿيو وتيا گاهه تي گهمندا، رُلندا. سُجهڻين نٿي ته ڇا ڪريون. جي شهر ۾ وڃن ته ڪنهن کي ويساهه ايندو ته هي ڪهنڱ ”بغداد“ جو خليفو ”رشيد“ ۽ سندس وڏو وزير ”منصور“ آهن! پر جي کڻي وسهن به، ته ڪير چونڊو ته ڪهنڱ پڪي اسان جو بادشاهه ٿئي، ۽ اسان تي حڪم هلائي!

انهيءَ طرح ڪيترائي ڏينهن هو پئي رُليا، ۽ جهنگلي ميون تي گذران پئي ڪيائون، جو ڪرڙيون ۽ ڏيڏريون هنن کي نٿي وڻيون. رڳو سو هڪڙو مزو هون، جو اڏامي سگهندا هئا، ۽ ”بغداد“ جي وڏين وڏين عمارتن جي چوٽين تي وڃي ويهندا هئا، ۽ هيٺ شهر جو تماشو وينا ڏسندا هئا. پهريان ڏينهن شهر جي ماڻهن کي ملول ۽ اُٻاڻڪو ٿي ڏنائون، پر پوءِ چوٽين ڏينهن محلات جي چوٽيءَ تي ويٺي، هيٺ هڪڙو عجيب تماشو ڏنائون. دهل ۽ شرنايون پئي وڳيون، ۽ ماڻهو ڳوڙهه ڪيو گهٽين مان

پئي هليا. وچ ۾ هڪڙو شخص عمدن زريءَ لڳل ڪپڙن ۾ گهوڙي تي چڙهيل هو، ۽ گهڻائي امير ماڻهو سندس آسپاس هئا، جهنڊا به ساڻن هئا. ماڻهن نورا هنيو پئي چيو ته ”اسان جو نئون خليفو ”نصير“ شل سلامت رهي!“

هنن ٻن ڪهنڱن اهو تماشو بيٺي ڏٺو، خليفو ”رشيد“ وزير کي چيو ته ”وزير! ڪي سمجهين ٿو ته ڇو اسين ڪهنڱ ٿي پيا آهيون؟“ هي ”نصير منهنجي جاني دشمن ”ڪشنور“ جو وڏو پٽ آهي، جو وڏو جادوگر آهي، ۽ هڪڙي پيري ڪاوڙ ۾ قسم کنيو هئائين ته مون کي نقصان پهچائيندو. هي سڀ انهيءَ جو ڪم آهي. هاڻ اڏام ته ”مديني“ ڏي هلون، ۽ حضرت پيغمبر جي روضي جي زيارت ڪريون، ۽ دعا گهرون ته اسان جي مٿان هيءَ ملامت ٿري.“



## باب چوٿون

### هڪڙي ويراني ۾

اسان جا ٻيئي ڪهنڱ ”مديني“ ڏانهن اڏامڻ لڳا، پر اڏامڻ جي گهڻي استعمال ڪانه هين، تنهن ڪري چڱو نه اڏامي سگهيا. ٻن ڪلاڪن کان پوءِ وزير ٽڪجي پيو، ۽ رات به مٿان اچي پيئي. خليفو کي عرض ڪيائين ته ”هاڻ آئون اڏامي نٿو سگهان، بهتر آهي ته هتي رهي پئون ۽ رات گذاريون. هينان ڪو

قتل شهر تو ڏسجي، اتي لڪا پيا هوندا سون.“  
 اهو هڪڙو قديم ۽ ويران قلعو هو، جنهن جون قتل ۽ ڀڳل  
 پتيون اڃا بينيون هيون. اتي ڪا جاءِ صفا ڏسي لهي پيا. توري  
 وقت کان پوءِ وزير چيو ته ”سائين، مون کي ڪو ڌڪ جو آواز  
 ڪن تي پوي تو، ڪو ڌڪويل شايد پيو ٿو ساھه ڪڍي ۽ ڪنجهي.“  
 خليفو به بيھي ڪن ڏيئي ٻڌو ته برابر ڪنهن ماڻھو جو آواز هو.  
 خليفو هڪدم انهيءَ پاسي ڏي سماءَ لاءِ ٿي ويو، پر وزير چھنب  
 سان ڪنڀڙائي مان وٺي جهليس. پر خليفو رهيو ڪين، پاڻ ڇڏائي  
 انهيءَ پاسي ڏي ويو.

هڪڙي در وٽ آيو، جو پيڪڙيل هو. انهيءَ جي اندران اهو  
 ڌڪ جو آواز ٻئي آيو. هن چھنب سان اهو زور ڪري کوليو.  
 ڏٺائين ته هڪڙي سُڃيءَ جاءِ جي ڪنڊ ۾، هڪڙي وڏي چپ  
 ويٺي آهي، ۽ پيا ڪي پڪي هيڏي هوڏي سجين جاين ۾ پيا  
 اڏامن. انهيءَ چپ جي اکين مان ڳوڙها پئي وهيا، ۽ سندس  
 چھنب مان ٿڌا ساھه ۽ ڌڪ جا آواز پئي نڪتا.

جڏهن خليفو اتي پهتو، تڏهن وزير به پٺيانئس آيو. پنهني کي  
 ڏسي چپ خوشيءَ جي ٻولي ڪئي، ۽ ڪنڀن سان اکيون اڳهي،  
 صاف عربي ٻوليءَ ۾ چوڻ لڳي ته ”مهربان ڪهنڱو، اوهين ڀلي  
 ڪري آيو. ائون اوهان کي ڏسي ڏاڍي خوش ٿي آهيان اوهان جو  
 اچڻ سڀاڳو آهي، جو مون کي اڳيئي چيو هئائون ته ڪهنڱن جي  
 معرفت مون کي سڀاڳ لڳندو ۽ نڀاڳ ويندو.

چپ کي عربي ڳالهائيندو ڏسي هي حيران ٿي ويا. خليفو

ادب سان سلام ڪري چوڻ لڳو ته ”مائي چپ، معلوم ٿو ٿي ته تون به اسان جهڙو انسان آهين، ۽ ڪنهن مصيبت ۾ ڦاٿل آهين. پر افسوس ته اسين توکي ڪا مدد ڏيئي نٿا سگهون. جڏهن اسان جي حال جي خبر پوندي، تڏهن پاڻي ڄاڻيندڙ، ته اسان لاجپار آهيون، ۽ پاڻ تو وانگي مصيبت ۾ گرفتار آهيون.“ پوءِ چپ کي سارو حال ڪري ٻڌايائين.

جڏهن خليفو پنهنجو قصو پورو ڪيو، تڏهن چپ چيو، ته ”اوهان جو احوال به عجيب آهي، پر هاڻ منهنجو احوال به ٻڌو جنهن مان اوهان کي معلوم ٿيندو ته آئون به اهڙي ڪم نصيب آهيان جهڙا اوهين آهيو. منهنجو پيءُ مشرقي بيتن جو بادشاهه آهي، ۽ مون کان سواءِ ٻيو هنجو اولاد ڪونهي. منهنجو نالو ”لوسا“ آهي. جنهن بدمعاش جادوگر اوهان کي ڦيرائي ڪهنڱ ڪيو آهي، تنهن مون کي به ڦيرائي چپ ڪيو آهي.

”هڪڙي ڏينهن هو منهنجي پيءُ وٽ آيو، ۽ پنهنجي پٽ لاءِ منهنجي پانهن گهريائين. بابو ڏاڍو ڪاوڙيو، تنهن هن کي اهڙو ڌڪو ڏنو، جو هو ڏاڪڻ تان هيٺ ڪري پيو. پوءِ هو هليو ويو، مگر چونڊو ويو ته آئون ضرور انهيءَ جو وير وٺندس. ان کان پوءِ هڪڙي ڏينهن، آئون باغ ۾ پئي گهميس ته هو پنهنجي شڪل ڦيرائي منهنجو هڪڙو نوڪر ٿي مون وٽ آيو. هن کي نوڪر ڄاڻي چيو مانس ته ”تهو جي پيالي اُٿي ڏي.“ هو وڃي هڪڙي پيالي کڻي آيو، مگر انهيءَ ۾ ڪا شيءِ وجهي آيو، پيئڻ سان آئون چپ ٿي پيس.

”پانڻيان ٿي ته آئون بيهوش ٿي ويئي هيس، ڇا لاءِ جو مون کي رڳو ايترو ياد آهي ته هن مون کي هن سج ۾ آڻي ڇڏيو، ۽ منهنجي ڪن ۾ وڏي آواز سان چيائين ته ”نياڳي، هاڻي سڄي عمر هتي گذارڻو ٿيندو، جيسين پيو ڪو تو جهڙو توکي اچي پنهنجي زال ڪندو. آئون تو کان ۽ تنهنجي مغرور پيءُ کان اجهو انهيءَ طرح وڃڻو وٺان!“

”انهيءَ کي ڪي مهينا ٿيا آهن جو آئون هن حال ۾ هتي پيئي گذاريان. سڀڪو ماڻهو ۽ سڀڪو جانور يا پکي مون کان گوشو ٿو ڪري. تنهن کانسواءِ ڏينهن جو آئون انڌي ٿيو پيئي گذاريان، ۽ رات جو جڏهن چنڊ اڀري ٿو، تڏهن آئون ڪي ڏسي سگهان ٿي.“ اها ڳالهه پوري ڪري چپ وري به روئي ڪنهن سان اڪيون اُگهيون.



## باب پنجون

### جادوءَ جو لفظ وري ٻڌڻ تا

چپ جي ڳالهه ٻڌڻ کان پوءِ خليفي چيو ته ”بيشڪ تنهنجي ڳالهه به اسان جي ڳالهه جهڙي ڏک واري آهي. پر هاڻ ڇا ڪريون جو هن مصيبت مان ڇٽون؟“ چپ چيو ته مون کي ياد ٿو اچي ته آئون جڏهن ننڍي هيس، تڏهن هڪڙي ڪراڙي ڏاهيءَ زال، منهنجو هٿ ڏسي مون کي چيو هو ته هڪڙي ڪهنڱ مان

توڪي چڱو نصيب لڳندو. هاڻ مون کي هڪڙو رستو سجهي ٿو، جنهن سان پاڻ ٿيئي چٽي سگهنداسين.“ هي ٻڌي خليفو ڏاڍو خوش ٿيو، ۽ پڇيائينس ته ”پلائي ڪري ٻڌاءِ ته اهو ڪهڙو رستو آهي؟“ هن چيو ته ”جنهن بدمعاش اسان تي هيءَ مصيبت وڌي آهي سو مهيني ۾ هڪڙو ڀيرو هن ويرانِي ۾ ايندو آهي، ۽ ڪي ٻيا پاڻ جهڙا بدمعاش به ساڻ آڻيندو آهي، ۽ اهي هت مجلس ڪري پاڻ ۾ صحبت ڪندا آهن. اهڙي وقت تي هلي پاسي ۾ ويهون، من اهو وسريل لفظ ٻڌي وٺون.“

خلفي کي اها ڳالهه پسند آئي. پڇيائينس ته ”ڪڏهن اهي اچڻا آهن، ۽ ڪهڙي هنڌ اچي ويهندا آهن؟“ ڇڻ خيال ڪري چيو ته ”اها ڳالهه اوهان کي آئون هڪڙي شرط تي ٻڌائينديس، اهو هي آهي ته جڏهن سڀني ڦري ماڻهو ٿيون، تڏهن اوهان مان هڪڙو مون سان شادي ڪندو؟“

اهو ٻڌي خلفي کي البت فڪر ٿيڻ لڳو. وزير کي پاسي تي نڀي چيائين ته ”وزير ڪيئن ٿو ڀانئين، تون ساڻس شادي ڪندين؟ من ائين ڪرڻ سان چٽي پئون.“ وزير چيو ته ”حضور ائين ڪيئن ٿيندو؟ آئون اڳي ئي پرڻيل آهيان. تنهن کان سواءِ آئون پير مرد آهيان. حضور وري به جوان مڙس آهي، ۽ اڃا پرڻيل نه آهي هيءَ جوان ۽ خوبصورت شهزادي هوندي، تنهن سان حضور شادي ڪئي ته حرڪت ڪانهي.“

مطلب ته هنن پاڻ ۾ انهيءَ ڳالهه بابت گهڻو بحث مباحثو ڪيو. آخر جڏهن خلفي ڏٺو ته وزير ڪهنڱ ٿي رهڻ پسند ڪري

ٿو، پر چپ سان شادي ڪرڻ پسند نٿو ڪري، تڏهن لاچار پاڻ قبول ڪيائين ته آئون هن سان شادي ڪندس. پوءِ هلي چپ جي اڳيان به اها ڳالهه قبول ڪيائين، جنهن تي هوءَ خوش ٿي ۽ چوڻ لڳي ته ”اوهين ڏاڍا نصيب وارا آهيو، جو هو اڃا ئي رات جو هتي اچڻو آهي. هلو ته اوهان کي هلي اهو سندس محفل جو هنڌ ڏيکاريان.“

چپ پنهنجن ٻن سنگتين کي وٺي هلي، سجين جاين مان لنگهي هڪڙي هنڌ آئي، جتي هڪڙو پراڻو صفو ڏسڻ ۾ آيو. انهيءَ ۾ ويهڻ جو سامان پيو هو، غاليجا وڇايل هئا. منجهس بتيون پئي پريون. انهيءَ صفي جي ڀت ۾ هڪڙو چير هو، جنهن جي پٺيان هو اچي لڪي ويٺا، انهيءَ چير مان هو اندر صفي ۾ چڱيءَ طرح ڏسي ٿي سگهيا، ۽ جيڪي اتي ڳالهائڻ ۾ آيو، سو به ٻڌي ٿي سگهيا.

هنن صفي ۾ اٺ ماڻهو ڏٺا، جي گادين تي ويٺا هئا، ۽ سندن اڳيان کاڌي جون شيون رکيون هيون. انهن ماڻهن مان هڪڙو خليفو ۽ وزير هڪدم سڃاتو ته اهو گهورڙيو هو، جنهن ناس جي دٻلي وڪڻي ڏني هين. گهڻي تائين اتي بيٺا، پر جنهن لفظ جي ڳڻتي هين، سو ڪونه ٻڌائون.

ائين ڪندي اوچتو هڪڙي شخص انهيءَ گهورڙيي کان پڇيو، ته ”تو ڪهڙا ڪم پئي ڪيا آهن، سي ته ٻڌاءِ؟“ تنهن تي هو پنهنجا گهڻائي ڪم ٻڌائي ويو. انهن مان هڪڙي ڳالهه خليفو ۽ وزير جي به ڪيائين جنهن ۾ هن جي صورت بدلجي

ڪهنڱن جي ٿي. هن شخص پڇيس ته ڪهڙو لفظ تو هنن کي ڏنو هو؟ هن چيو ته ”معتبر“.

انهيءَ لفظ ٻڌڻ شرط ڪهنڱ ڏاڍا خوش ٿيا. هڪدم ڊوڙي نڪري پري ٿيا. ڇڻ مس انهن کي ڊوڙ ۾ پڇي ٿي سگهي. جڏهن پري ويا تڏهن خاليفي ڇڻ کي چيو ته ”تو منهنجي ۽ وزير جي حياتي بچائي آهي. انهيءَ جي عيوض ۾ آئون تو سان گهڻي خوشيءَ سان شادي ڪندس ۽ پوءِ هميشه تائين خوش پيا رهنداسين.“

انهيءَ مهل هو سڀ اڀرندي ڏي منهن ڪري بيٺا. ڪهنڱن تي دفعا ڪنڌ جهڪائي چيو ته ”معتبر“ ته هڪدم ماڻهو ٿي پيا. اهڙا خوش ٿيا، جو پنهنجو درجو وساري هڪٻئي کي پاڪر پائڻ لڳا، ۽ کلي ڍو، ڪيائون. انهيءَ وچ ۾ ڇڻ به بدلجي اصولڪي شهزادي ٿي پيئي. انهيءَ کي ڏسي خليفو مست ٿي پيو. چوڻ لڳو ته ”ڇڱو ٿيو جو آئون ڪهنڱ ٿيس، جو انهيءَ ڪري نصيب زور ٿيو، ۽ تو جهڙي خوبصورت زال مون کي ملي!“

## باب ڇهون

### بدمعاش جادوگر کي جوڳي سزا ٿي ملي

ٿيئي ڄڻا ”بغداد“ ڏي هليا. خاليفي وٽ ناس جي دٻليءَ کان سواءِ، ڪي پئسا به ڪيسي ۾ هئا. ويجهي ڳوٺ مان جيڪا شيءِ



گهريل هين سا وٺي، چڱي حال ۾ ٿي شهر جي دروازي تائين آيا. ماڻهو پنهنجي اڳوڻي خاليفي کي ڏسي ڏاڍا خوش ٿيا، جو هنن ڄاتو ته هو مري ويو.

جڏهن هنن جي ساري ڳالهه ٻڌائون تڏهن هن ڪوڙي خاليفي ”نصير“ تي ڏاڍا ڪاوڙيا. ڪاهي محلات تي آيا، ۽ انهيءَ کي پيءُ سوڌو کڻي قيد ڪيائون. انهيءَ ٻڍي جادوگر کي خاليفي جي حڪم سان انهيءَ ساڳئي هنڌ وڃي ڦاسي ڏنائون، جتي سُڃي شهر ۾ هو محفل ڪندو هو، ۽ جتي هوءَ شهزادي ڇپ جي صورت ۾ رهندي هئي.

سندس پٽ ”نصير“ کي اها خبر نه هئي ته پٽس جادوگر آهي، تنهنڪري خاليفي هن کي چيو ته ”ٻن سزائن مان توکي ڇا وڻي، سا قبول ڪر: يا موت قبول ڪر يا هن ناس جي چپتي ڏي. هن ناس پسند ڪئي. هن وڏي چپتي پري ڏني ۽ خاليفي چيو ته ”معتبر“ ته هو هڪدم ڪهنڱ ٿي پيو. خاليفي کڻي هڪڙي لوهه جي پيڙي ۾ بند ڪرايس، ۽ پنهنجي باغ ۾ رکائي ڇڏيائينس.

